

שלום-עליכם

דרייפוס אין פתרילעווקע

איך ווייס ניט, אויב די מעשה פֿון דרייפוסן האָט נאָך ערגעץ אָנגעמאַכט אַזאַ רעש, ווי אין פתרילעווקע.

אין פֿאַריז, זאָגט מען, האָט דאָס אויך געקאָכט, ווי אין אַ קעסל. גאַזעטן האָבן געשריבן, גענעראַלן האָבן זיך געשאָסן, און ווייסע-חברהניקעס זענען אַרומגעלאָפֿן איבער די גאַסן, ווי משוגעים, געוואָרפֿן היטלען און געאַרבעט מעשים. דער האָט געשריגן: "וויוו דרייפוס!" און דער האָט געשריגן: "וויוו עסטערהאַזי!" און ייִדן האָט מען דערווייל געשמירט, געמאַכט מיט דער בלאָטע, ווי געוויינטלעך ... נאָר אַזוי פֿיל עגמת-נפש מיט אַזוי פֿיל יסורים און בזיונות, ווי פתרילעווקע האָט דערפֿון געהאַט – דאָס וועט פֿאַריז ניט האָבן ביז משיח וועט קומען.

פֿון וואַנען איז מען אין פתרילעווקע געוואָר געוואָרן פֿון דרייפוסן – דאָס זאָלט איר ניט פֿרעגן. וואָרן למאַי ווייסט מען דאָרטן פֿון דער מלחמה, וואָס די ענגלענדער האָבן געפֿירט מיט די באַערס? פֿון וואַנען ווייסן זיי וואָס אין קיטיי טוט זיך? וואָס פֿאַר אַ מחותן איז פתרילעווקע מיט קיטיי? די גרויסע מסחרים, וואָס זיי פֿירן מיט דער וועלט? טיי באַקומען זיי פֿון וויסאַצקין פֿון מאַסקווע, און דאָס געלע זומערשטאָף, וואָס מען רופֿט דאָס "טשע-שון-טשאַ", טראָגט מען נישט אין פתרילעווקע. נישט פֿאַר זייער בייטל. דאַנקען גאָט, אַז מען קען טראָגן זומער אַ נאַקידקע כאָטש פֿון פֿאַרוסינע! אַניט, האָט מען אַ ברירה גיין אַזוי, דאָס הייסט, מחילה, אין תחתונים און פֿון אויבן אַ ציצענעם אַרבע-כנפֿות, און מע שוויצט פֿון דעסטוועגן גאַנץ געשמאַק, אַבי ס'איז נאָר אַ הייסן זומער.

בלייבט דאָך אַלץ די אייגענע קשיא: פֿון וואַנען האָט פֿאַרט פתרילעווקע אָנגעשמעקט די מעשה פֿון דרייפוסן?

פֿון זײַדלען.

זײַדל רב שעײַהס איז דער אײַנציקער אין שטאָט וואָס שרײַבט אויס דעם "צפֿירה". און אַלע נײַעס, וואָס טוט זיך אָפּ אויף דער וועלט, ווערט מען געוואָר פֿון אים, דאָס הייסט, ניט פֿון אים, נאָר דורך אים. ער לײַענט זײַ, און זײַ פֿאַרטײַטשן: ער דערצײלט, און זײַ לערנען דעם פּשט: ער זאָגט וואָס סע שטייט, און זײַ דרינגען אָפֿט פֿאַרקערט, וואָרן זײַ פֿאַרשטיין בעסער.

ויהי היום, איז געקומען זײַדל רב שעײַהס אין בית-מדרש אַרײַן און דערצײלט אַ מעשה, אַז אין פֿאַריז האָט מען געמישפט אַ ייִדישן קאַפיטאַן, אײַנער אַ דרײַפֿוס, דערפֿאַר, וואָס ער האָט אַרויסגעגעבן נײַטיקע פֿאַפּירן פֿון דער מלוכה. איז דאָס אין אײַן אויער אַרײַן, פֿונעם אַנדערן אַרויס. אײַנער האָט זיך אַ זאָג געטאָן פֿאַרבייגײַענדיק:

– וואָס טוט ניט אַ ייִד צוליב פּרנסה?

דער אַנדערער האָט געהאַט אַ נקמה:

אַ מצווה! לאַז אַ ייִדעלע ניט קריכן אויבנאָן און זיך ניט מיטן צווישן קיסרים!

שפעטער, אַז זײַדל איז געקומען און האָט דערצײלט אַ נײַע מעשה, אַז די גאַנצע געשיכטע איז גאָר געווען אַ בילבול, אַז דער ייִדישער קאַפיטאַן, דער דרײַפֿוס, וואָס מע האָט אים פֿאַרשיקט, איז גאָט די נשמה שולדיק, ס׳איז גאָר אַ גאַנצע אינטריגע פֿון עטלעכע גענעראַלן, וואָס האָבן זיך עפעס צעאַמפּערט – דעמאָלט האָט זיך שוין דאָס שטעטל אַביסל פֿאַראַינטערעסירט, און דרײַפֿוס איז געוואָרן אַ פּתּרילעווקער. וווּ צוויי איז ער געווען אַ דריטער.

– געהערט?

– געהערט.

– פֿאַרשיקט אויף אײַביק.

– "וועטשני פאסעלעניע".

– אומזיסט-אומנישט!

– א בילבול!

נאך שפעטער, אז זיידל איז געקומען און האָט דערציילט אז ס'איז גאָר אַ סבֿרה, אז דער משפט זאָל נאָך אַ מאָל געמשפט ווערן, אז עס האָבן זיך געפֿונען גוטע מענטשן אזעלכע, וואָס נעמען זיך אונטער באַווייזן דער וועלט, אז ס'איז גאָר געווען אַ טעות די גאַנצע מעשה, – האָט פֿתּרילעווקע אָנגעהויבן זיך וויגן גאָר אויף אַן אַנדער אופֿן. ערשטנס, איז דאָך דרייפֿוס "אונדזערער"; און, צווייטנס, ווי קומט דאָס, אז דאָרטן אין פֿאַריז זאָל פֿאַרקומען אַזאַ פֿאַסקודנע מעשה? פֿע, עפעס זייער ניט שיין פֿאַר די "פֿראַנצעהויזענדיקע"! ... עס איז אַוועקגעגאַנגען אַ שפּאַרעניש און אַ וועטעניש: דער האָט געזאָגט, אז דער משפט וועט נאָך אַ מאָל געמשפט ווערן, און דער האָט געדרונגען אז ניין: אין אַחר מעשה בעת-דין כלום – אַפּגעמשפט איז פֿאַרפֿאַלן

...

וואָס ווייטער-ווייטער האָט מען אויפֿגעהערט צו וואַרטן ביז זיידל וועט זיך אַ מאָל אויסקראַצן צו קומען אין בית-מדרש אַריין דערציילן נייעס פֿונעם קאַפיטאַן דרייפֿוס; מע האָט אָנגעהויבן גיין צו אים אַהיים. מע האָט נישט געהאַט מער קיין געדולד גיין צו אים אַהיים, און מע האָט אָנגעהויבן גיין מיט אים גלייך אויף דער פֿאַסט אַפּנעמען דאָס בלאַט, און דאָרטן טאַקע דאָס איבערלייענען נאָך אַ מאָל און נאָך אַ מאָל, שרייען, פּילדערן, שפּאַרן זיך און רעדן אַלע אין איינעם, ווי געוויינטלעך. ניט איין מאָל האָט זיי דער אָדון דער פֿאַסטמיסטער געגעבן אַנצוהערענישן, זייער עדעל אַפֿילו, אז אַ פֿאַסט איז ניט קיין שול, להבֿדיל:

– טוט נע זשידיווסקאָ שקאַלאַ, זשידי פֿאַרחאַטיע, טוט נע קאַהאַל שאַכערמאַכערי!...

זיי האָבן אים אָבער געהערט, ווי המן דעם גראַגער: ער האָט זיי געזידלט, און זיי האָבן געלייענט דעם "צפֿירה" און גערעדט פֿון דרייפֿוסן.

און נישט נאָר פֿון דרייפֿוסן אַליין האָט מען גערעדט אין
כתרילעווקע. עס איז צוגעקומען אַלע מאָל אַ פֿרישער פאַרשוין:
פֿריער "עסטערהאַזי", נאָכדעם "פיקערט", נאָכדעם גענעראַל
"מערסי", "פעלי", "גאַנזי", און דערביי איז געזאָגט געוואָרן אַ
המצאה, אַז ביי די "פֿראַנצעהויזענדיקע", ווי באַלד אַ נאָמען פֿון אַ
גענעראַל, אַזוי מוז זיך אויסלאָזן מיט אַ "איי". האָט איינער געפֿרעגט
אַ ווידעראַנאַנד:

– נו, און מיט בודעפֿערען וואָס וועסטו טון?

– הערסטו? האָט ער טאַקע געהאַט אַ מפּלה.

– כּן יאַבֿדו!

צוויי פאַרשויןען זענען געווען אין כּתרילעווקע, וואָס די גאַנצע שטאָט
האַט זיי ליב געקריגן, אויסגעגאַנגען נאָך זייערע טריט. דאָס זענען
געווען "עמיל זאָל" און "לאַמבאַרי". פֿאַר "עמיל זאָלען" וואָלט זיך
יעדער איינציקער מִפֿקיר געווען. אַ ווערטעלע אויסצורעדן – "עמיל
זאָל"! אַז עמיל זאָל וואָלט קומען, למשל, קיין כּתרילעווקע, וואָלט
די גאַנצע שטאָט אים אַרויסגעקומען אַקעגן מיט אַ ברוך-הבא, אויף
די הענד וואָלט מען אים געטראָגן.

– וואָס זאָגט איר אויף זיינע בריוולעד?

פּערל! דימענטן! באַרליאַנטן!

אויך פֿון "לאַמבאַרי" האָט מען געהאַלטן אַן עולם ומלואו. דער
עולם האָט געקוועלט, נתפעל געוואָרן און געלעקט די פֿינגער פֿון
זיינע דרשות. כאַטש האָרן האָט אים אין כּתרילעווקע קיינער נישט
געהאַרכט, נאָר מע האָט פֿאַרשטאַנען מיטן שכל, אַז ער באַדאַרפֿט
קאַנען רעדן.

איך ווייס נישט, אויב דרייפֿוסעס משפּחה אין פֿאַריז האָבן אַזוי
אַרויסגעקוקט אויף דרייפֿוסן, ער זאָל קומען פֿונעם שיינעם אינדזל,
ווי עס האָבן אַרויסגעקוקט דערויף די כּתרילעווקער יידן. מע קאָן
זאָגן, אַז זיי זענען געפֿאַרן גלייך מיט דרייפֿוסן אַזש פֿון דאָרטן אויפֿן
ים, ממש געפֿילט ווי זיי שווימען: אַט-אַט הייבט זיך אויף אַ

שטורעמווינט און געשמיסן דעם ים אויף אלע זייטן, די כוואליעס פליושקען און וואַרפֿן דאָס שיף, ווי אַ שפענדל, אַרויף און אַראָפּ, אַרויף און אַראָפּ.

– רבונו של עולם! – האָבן זיי מתפלל געווען ביי זיך אין האַרצן. – זאָלסט אים כאָטש ברענגען בשלום אַהין, ווי דער משפט באַדאַרף זיין! זאָלסט כאָטש עפֿענען די אויגן פֿון די ריכטער און קלאָר מאַכן זייערע מוחות, זיי זאָלן געפֿינען דעם שולדיקן, און די גאַנצע וועלט זאָל אַרויסזען אונדזער גערעכטיקייט, אָמן סלה! ...

דעם טאָג, וואָס ס'איז אָנגעקומען די גוטע בשורה, אַז דרייפֿוס איז שוין דאָ, איז אין פֿתּרילעווקע געווען אַ יום-טובֿ. זיי זאָלן זיך נישט שעמען, וואָלטן זיי פֿאַרשלאָסן די קלייטן.

– געהערט?

– אַ דאַנק השם יתברך!

– איך וואָלט אַ בעלן געווען זען, ווי אַזוי איז געווען דאָס ערשטע באַגעגעניש מיטן ווייב?

– און איך וואָלט אַ בעלן געווען אָנקוקן בשעת-מעשה די קינדערלעך, אַז מע האָט זיי געזאָגט: דער טאַטע איז געקומען.

ווייבער, וואָס זענען בעת-מעשה געזעסן, האָבן באַהאַלטן די פּנימער אין די פֿאַרטעכער, פֿלומרשט געשנייצן די נעזער, מע זאָל נישט זען, אַז זיי וויינען. ווי פֿתּרילעווקע איז אַן אָרעם שטעטל, וואָלט יעדער אָפּגעריסן דאָס לעצטע פֿונעם לעצטן און וואָלט זיך דורכגעפֿאַרן אַהין, אַ קוק טון כאָטש פֿון דער ווייטנס.

אַז דער משפט האָט זיך אָנגעהויבן, איז געוואָרן אַ קאַכעניש, גאָט זאָל שומר-ומציל זיין. נישט נאָר דאָס בלאַט – זיידלן האָט מען צעריסן אויף שטיקלעך. מע האָט זיך געוואָרגן מיטן עסן, מען איז ניט געשלאָפֿן קיין נעכט. מע וואָלט שוין גערן דערלעבן מאָרגן, מאָרגן – איבערמאָרגן, און אַזוי אלע טעג.

מיט אַ מאָל איז געוואָרן אַ מהומה אין שטאָט, אַ טומל, אַ געשריי, אַ געפילדער, – חושד! חושד! דאָס איז געווען דעמאָלט, ווי מע האָט

געשאָסן אויף אַדוואָקאַט לאַמבאַרי. די פּתּרילעווקער האָבן
איינגעלייגט די וועלט.

– פֿאַר וואָס? פֿאַר ווען? אַזאַ רציחה! אומזיסט-אומנישט! ערגער ווי
אין סדום!

דער דאָזיקער שאָס האָט זיי דעם קאָפּ אַראָפּגענומען. די דאָזיקע
קויל האָט זיי געטראָפֿן גלייך אין האַרצן אַרײַן. גלייך ווי ער האָט
געשאָסן אויף פּתּרילעווקע.

– רבונו של עולם! – האָבן זיי מתפלל געווען בײַ זיך אין האַרצן. –
באַוײַז דײַנע ווונדער, דו קאַנסט דאָך, אַז דו ווילסט, טו אַ נס,
לאַמבאַרי זאָל כאַטש בלייבן לעבן.

און גאָט ברוך-הוא האָט אַ נס געטאָן, ער איז געבליבן לעבן.

*

אַז ס'איז געקומען צום לעצטן טאָג פֿונעם משפט, האָט דאָס מיט די
פּתּרילעווקער געוואָרפֿן ווי אַ קדחת. זיי וואָלטן אַ בעלן געווען
אַנטשלאָפֿן ווערן אויף אַ גאַנץ מעת-לעת און אויפֿכאַפֿן זיך דעמאָלט,
ווען דרייפֿוס וועט, אס-ירצה-השם, שוין זײַן פֿרײַ. נאָר, ווי אויף צו
להכעיס, האָט זיך בײַ קיינעם דאָס אויג נישט געקאַנט צומאַכן. מע
האָט זיך יענע נאַכט געקאַטשעט פֿון איין זײַט אויף דער אַנדערער,
מלחמה געהאַלטן מיט די וואַנצן און אַרויסגעקוקט, עס זאָל שוין
ווערן טאָג.

אַז ס'איז געוואָרן טאָג, איז מען אַוועק אויף דער פּאַסט. די פּאַסט
איז געווען פֿאַרשלאָסן און דער טויער אויך. ביסלעכווייז האָט זיך
דער עולם אָנגעהויבן צונויפֿקלייבן אַרום דער פּאַסט, און ס'איז
געוואָרן פֿאַרפֿלייצט די גאַס. ייִדן זענען אַרומגעגאַנגען הין און
צוריק, געגענעצט, געצויגן זיך, געדרייט די פּאה און געזונגען
שטילערהייט פֿון הלל.

אַז יאַרעמע דער סטרוזש האָט געעפֿנט דאָס טויער, האָבן ייִדן אַ לאַז
געטאָן זיך אַלע מיט אַ מאָל. איז יאַרעמע געוואָרן אָנגעצונדן,
באַוויזן, אַז דאָ איז ער בעל-הבית, און האָט זיך צעלאָזט אויף זיי

און, מחילה, זיי אַרויסגעטריבן מיט בזיונות פֿון דער פּאָסט אין דרויסן אַרויס, און דאָרטן האָבן זיי געוואָרט אויף זיידלען, אַזוי לאַנג, ביז זיי האָבן זיך פֿאַרט דערוואָרט. און אַז זיידל האָט אָפּגענומען דאָס בלאַט און האָט זיי איבערגעלייענט דעם שיינעם פּסק פֿון דרייפֿוסן, איז געוואָרן אַ געשריי, אַ ליאַרעם – הימל עפֿן זיך! דער געשריי איז געווען ניט אויף די גענעראַלן, וואָס האָבן געשוואָרן פֿאַלש, נישט אויף די "פֿראַנצעהויזענדיקע", וואָס האָבן זיך אַזוי ניט שיינן אויסגעפֿיינט, – ניין! דער געשריי איז געווען אויף זיידלען.

– סע קאָן ניט זיין! – האָט פּתּרילעווקע געשריגן אין איין קול. – סע קאָן ניט זיין אין דער וועלט אַזאַ משפּט! הימל און ערד האָבן געשוואָרן, אַז דער אמת מוז אַרויף, ווי בוימל אויפֿן וואַסער. וואָס וועסטו אונדז דערציילן מעשיות?

– בהמות! שרייט נעבעך זיידל מיט אַלע כוחות און שטופּט זיי דאָס בלאַט גלייך אין פנים אַריין. – נאָט זעט וואָס שטייט אין בלאַט!

– בלאַט-שמאַט! – שרייט פּתּרילעווקע. – און אַז דו וועסט זיך שטעלן אָט דאָ מיט איין פֿוס אויפֿן הימל און מיט דער אַנדערער אויף דער ערד – וועלן מיר דיר גלייבן? ס'איז אַ זאַך, וואָס עס קאָן ניט זיין! עס קאָן ניט זיין! עס קאָן ניט זיין!

אַ סימן – ווער איז געווען גערעכט? ...

באַאַרבעט און צוגעגרייט פֿון בעריש גאַלדשטיין, לעאָנאַרד פּראַגער, נח מילער און רפֿאל פֿינקל.

Copyright © 2001 Noyekh Miller and Leonard Prager
All Rights Reserved